


Rəfail Tağızadə

---

*Su üzərində  
bahar*

---



Rəfail Tağızadə  
**Su üzərində bahar**

«Издательские решения»

**Tağızadə R. A.**

Su üzərində bahar / R. A. Tağızadə — «Издательские решения»,

ISBN 978-5-44-983406-5

Kitabda şair, Rəsul Rza mükafatı laureatı Rəfail Tağızadənin şeirləri, «Adam Mitskeviçin xatirəsinə on nəğmə» və «Qara-qırmızı Xocalı» (Muğam üstündə oxunan ağı) poemaları yer alıb.

ISBN 978-5-44-983406-5

© Tağızadə R. A.  
© Издательские решения

## Содержание

Təzadlı gecə	7
Darıxıram	8
Ağ bulud	9
BİR kəhər dayanıb Cıdır Düzündə	10
Kİmsəsiz evlər	11
Qoru mənİ	12
Tamaşana gəlməyəcəyəm	13
Çırpıntılar	14
Qəm havası	15
Gecənin sükutu	16
Həsrət	17
Hüzn	18
Tənhalığım	19
Su üzərində bahar	20
Yaşa belə	21
Qara xatirə	22
Götürüb gedİRəm sənİ özümlə	23
Harada qalmısan	24
Sükutlu gecə	25
Şam tut gecəmə	26
Sükutun səsi	27
Göz yaşı	28
Narahat ruhlar	29
Bu bİR tale havası	30
Son səs	31
Son pərdə	32
Özgə şəhərdə	33
Vətən bitİR	34
«Bu gün dənizin qurbanlıq gəmisiyəm...»	36
Boş şəhər	37
Dənizdə toy	38
Gəl gedək dənizə	39
Dəniztək	40
«Dəniz də qadın kimidi...»	41
SənİN özəl şəhərİN	42
Yenə	43
Necə qıydın, ilahİ	44
Günah	45
Yuxusuz gecələr	46
SevgİNİN səsi	47
SevdİM	48
Mənİ yuxudan oyat	49
Qaçqın uşağı	50
Güllə səsi	52
Tərəddüd	54
O əllər	55

Sevgi nəğməsi	56
Qayıt	57
Qəmli baxışlar	58
İçimdə sən boyda sən gəzdirirəm	59
Qapın döyülə	60
Məndən bir xalı toxu	61
Yaman dəyişmişən	62
Küləklİ yağış	63
Bir şəkil gəlməliydİ	64
«Baxışın keçmişdən danışır...»	65
Unudaram dərđimİ	66
Bu gecənin sahilİ	67
Dənizin xatirəsi	68
Dəniz sevgisi	69
Dəniz gözlüm	70
Dəniz nəğməsi	71
Конец ознакомительного фрагмента.	72

# Su üzərində bahar

## Rəfail Alı oğlu Tağızadə

© Rəfail Alı oğlu Tağızadə, 2020

ISBN 978-5-4498-3406-5

Создано в интеллектуальной издательской системе Ridero



## Təzadlı gecə

Haldan-hala düşən adamlar təki  
bu tənha gecəni yaşamaq çətin.  
Ömür səhnə deyil, gecələr pərdə  
çəkəsən sitəmin üstünə, dərdə.

Dəyişər əhvalın mehsiz, küləksiz,  
dəlib keçər səni qızıl yel kimi.  
Tutar ürəyindən, dəyişər halın,  
ağarar bənizin qara tel kimi.

Səhərə hələ bir uzun gecə var.  
Uzanar bu gecə zülmət dərətək,  
daşıyar yuxulu – ölü adamı  
səhər sahilinə yumşaq bərətək.

Kiminin nəfəsi çatar səhərə,  
kimi qaranlıqda boğulub gedər.  
Kimi yuxularda gələr dünyaya —  
gecənin bətnindən doğulub gedər.

Haldan-hala düşən adamlar təki  
bu tənha gecəni yaşamaq çətin.  
Ömür səhnə deyil, gecə də pərdə  
çəkəsən sitəmin üstünə, dərdə...

*07.07.2013*

## Darıxıram

Könlümə toran düşüb,  
içim dolu sualdı.  
Baxdım sınıq güzgüyə,  
Allah, bu hal nə haldı?

Üzümdəki sevinci  
gözümün yaşı yuyur.  
Sıraya dərd düzüləsə,  
öndə ayrılıq durur.

İçimdə olan yolun  
izinə düşəmmirəm.  
Dünyaya vurulmuşam  
əlimi üzəmmirəm.

Məndən bezən tənhalıq  
bu gecə boğar məni.  
Könlünə insaf düşsə  
təzədən doğar məni.

Hara gedim mən belə,  
kimin qapısını döyüm?  
Deyim ki, darıxıram,  
aç qapını, mən ölüm?!

*05.09.2014*

## Ağ bulud

Düşüb bu yolun ağına,  
baş alıb, çıxıb gedəsən.  
İzin də arxanca baxa,  
yox olub birdən itəsən.

Gedəsən tamam uzağa,  
əlinə bir əl dəyməyə.  
Baxasan güldən savayı,  
gözünə bir göz dəyməyə.

Nə qulaqda köhnə səda,  
nə ürəkdə köhnə xəta,  
nə də ki gözündə əda —  
özündən itib gedəsən.

Ağ bulud ağlaya səni,  
tək günəş dağlaya səni.  
Gecənə ay boylana,  
göy dəniz saxlaya səni.

Ləpələr silə izini,  
yuyasan özün-özünü.  
Düşüb dənizin bətninə  
bir təzə insan doğasan.

*27.12.2014*

## **BİR kƏHƏR dayanıb Cıdır Düzündə**

Bu atın yalını kim darayıb, kim?  
Darağı əlində gəzən kim imiş?  
Kimsəsiz yurdumun tənhalığında,  
külək nəvazişi məni bitirmiş.

Mənim səhərimin üzü qaranlıq,  
günümün, ayımın işığı itib.  
Mənim kürəyimdə qamçı səsləri,  
boynumda üzəngi kölgəsi bitib.

Sükutu qoynuna çəkən dərədə  
həsrətin, kədərin izi üzündə.  
Köhnə tumarında sığalım itən,  
bir kəhər dayanıb Cıdır Düzündə.

Bu yerin gözəli Qarabağ atı,  
gör neçə illərdi, kişnəmir, gülmür.  
Bu sınıq qollarım, topal əllərim,  
nə vaxtdı at yalı daraya bilmir.

*19.01.2014*

## Kİmsəsiz evlər

İlahi, bu evdə kim qalacaq, kim?  
Bu evin yükünü kim qaldıracaq?  
Çəkib öz içinə dərd havasını,  
bu sönmüş ocağı kim yandıracaq?

Üşüyən sobada dərdli kösövlər,  
qırılan, yarımçıq ömür kimidi.  
Qaralmış divarı bağına basan,  
kövrək xatirələr kömür kimidi.

Sahibin axtaran bir qara xəyal  
qulaq kəsilibdi yel sorağına.  
Dikib gözlərini qərblər kimi  
bağlı qapıların lal dodağına.

Yiyəsiz evlər də adam kimidi,  
bir ev də beləcə yetim qalacaq.  
İsti nəfəslərə möhtac evlərin,  
həsrətdən içini torlar alacaq.

İlahi, bu evdə kim qalacaq, kim  
Sükutda boğulan zaman içində.  
Dərdi özü boyda nəm çəkən evlər,  
intizar içində, güman içində.  
*03.02.2014*

## Qoru mənİ

Bu gecə yuxumu ərsə çəkdirən  
dərdlər göy əskiyə bükəcək mənİ.  
Tutub öz əlimlə, dırnaqlarımla,  
hələ codlaşmamış barmaqlarımla  
mənİ öz qanıma boyuyacaqdı.  
Sonra maddım-maddım baxıb üzümə  
bu dərdi taleyə bağlayacaqdı.  
Qanımlı dondurub, səsimi kəsib,  
küyümü içimdə saxlayacaqdı.

Arzular qurtarmır, güman yetişmir,  
uzanan əlimə ümman yetişmir.  
Sən mənİ dənizin üstünə çıxar,  
istərsən yeriyib gedim bu yerdən.  
Mənİ utandırma özüm-özümdən.

Açın bu gecənin qapılarını.  
Udacam gecəni hava qarışıq,  
bu dəniz qarışıq, səma qarışıq,  
ulduzlar qarışıq, o ay qarışıq.

İlahi, sən mənİ günahdan qoru,  
mənİ utandırma gecə yanında,  
bu dəniz yanında, o ay yanında,  
mənİ utandırma Onun yanında.

...qoru bu gecəlik günahdan mənİ,  
qoru bu gecəlik qınaqdan mənİ.

*27.01.2015*

## Tamaşana gəlməyəcəyəm

Gəlməyəcəyəm tamaşana,  
gəlməyəcəyəm daha...  
Əllərim bir-birini  
sürətlə öpməyəcək.  
Səni axtaran baxışlar,  
pərdəni döyməyəcək.  
Ovcuma düşən ürək,  
bir daha gülməyəcək.

Eşidilir ürəyinin çırpıntısı,  
duyulur üzünün qızartısı.  
Dəyişir sözlərin melodiyası.  
Dərd süzülür içimə acı-acı.  
Bir səs gəlir içəridən:  
çığ, çığ... günahkar tamaşaçı.

Götürüb gedirəm  
bütün mənli, mənsiz günahları.  
İntizarda qoyma  
yanımda oturan günahsız adamları.

Həyəcanlanma daha.  
Gəlməyəcəyəm tamaşana.  
Gəlməyəcəyəm.  
Rahat bax!  
Rahat bax, bütün salona.

*13.05.2014*

## Çırpıntılar

Mən sənin qapını döyməyən poçtalyonam —  
dünyanın ən böyük günah sahibi.  
İztirab sahibi, o AH sahibi.  
Nə zəng çalınır,  
nə səsin eşidilir qapının kandarından.  
Bir sükut boylanır ortalıqdan.  
Mən sənin qapının önündən sakitcə ötən adamam,  
sanki yadam.  
Dünyanın ən böyük günah sahibi  
sevgini öldürəndi.

Hər gün... ötüb,  
sonra arxaya boylanıram,  
əlimdən uçmaq istəyən məktubu  
bərk-bərk tutub saxlayıram,  
əlindən tutan tək.

Əlimdə məktub əsir,  
məktubda sözüm əsir —  
ayrılıq nəfəsimi kəsir.  
Ömür də ki tələsir.

Döyülməyən qapı çırpınır,  
ürək çırpınır,  
məktub çırpınır,  
məhvərindən çıxan  
yerim, göyüm çırpınır.  
Bir də döyünən, tövşüyən zaman.  
Aman-aman!  
Küləyə qoşulub pəncərədən gələcəyəm, dayan.

*24.04.2014*

## Qəm havası

Bir ay doğar  
yorulan buludlar arasından.  
Bir ay doğar  
ışıqlanar gecələr.  
Əllərimi, qollarımı görürəm,  
sənə gedən yollarımı görürəm.  
Qərubsəyən gecədə  
yolların yanağından  
tək ağlayan qəribin  
göz yaşını silərəm.  
Daş qolları qaldırıb oynayaram  
içimdəki qəm havanın pəsinə,  
diksinərəm lal sükutun səsinə.  
Nə deyəsən,  
gecənin bir küncündə  
için-için oynayan  
bu Allah bəndəsinə?

*02.09.2017*

## Gecənin sükutu

İşıqları o sönməyən tək evin  
pəncərəsin bir göyərçin döyəcək,  
dimdiyində gətirdiyi məktubun  
hər sözündən sənin ətrin gələcək.

O ətirdən yuxu qalmaz gecədə.  
O gecəni xatirələr alacaq.  
O gecənin sükutunu pozacaq  
adam gəlib düz önündə duracaq.

Gözlərinə dikiləcək iki göz.  
Gözlərində o gözlərin öpüşü.  
Lal divarlar yaddaşına köçürər,  
pərdələrin izlədiyi görüşü.

Bu gecəyə lap ömrünü verərsən.  
Yalvararsan qaranlığa ilk kərə.  
Bir ismarıq göndərərsən günəşə:  
«Nə olar, sabah sən yuxula, yat» – deyə.

*05.11.2016*

## Həsrət

Məni payız seçdi fəsil içində,  
günümü xəzanlar hey tumarlayır.  
Sənin əllərini göylər saxlayır,  
mənim dizlərimi yer qamarlayır.

Sənsizlik hər gecə üşüdür məni,  
donur öpüşlərin izi üzümdə.  
Baxışım gözündə ağlayır sənin,  
bir ağac göyərir köhnə izimdə.

Bir sazaq içimdən titrədir məni,  
bahar istəyimi qəfil don vurur.  
Havası sorulmuş bu boş qəfəsdə  
həsrətin özünə təzə ev qurur.

Bu sənsiz dünyada nəyim var mənim?  
Çəkilib gedirəm bu yer üzündən.  
Nələr çəkdiyimi göydəki bilir.  
«Ah!» yerin yeddinci qatından gəlir.

*02.10.2016*

## Hüzn

Sakit bir otaq istəyirəm...  
Çayı da özüm süzəm  
ürəyim istəyəndə.  
Dəyib-dolaşmayalar  
heç olmasa bu günlük.  
Boşaldım ürəyimdə  
yatıb qalan,  
pas atan,  
məndən bezən, bezdirən,  
hərdən özün əzdirən  
sözləri bircə-bircə  
dostum ağ vərəqlərə.  
Yüngülləşim o yükdən,  
içimdəki həbsdən,  
qandallardan qurtarım.

## Tənhalıgım

Bu payız havası üşüdür məni.  
Günlər də soyuyub aramız kimi —  
qolun qollarıma dəymir haçandı,  
əlüm əllərinin intizarında.  
Yüz ildi, min ildi ayrı kimişik.  
Nəfəsin isitmir üzümü daha,  
donub dodaqlarım, kəlmələr donub,  
baxışın üşüyür yanaqlarımda.  
Qapının zəngi də susur nə vaxtdı,  
hər addım səsinə diksinirəm mən.  
İçimdə bir zindan ağırlığı var,  
gecənin sən – yoxluq tənhalıgında.

*12.10.2018*

## Su üzərində bahar

Könlünə yatmayı  
sahilə qovan dəniz.  
Gülü qoynuna alan  
dəniz, könlün nə təmiz.

Sevgilərin sadıqı,  
sənə gül gətirmişəm.  
Sən ismətli gəlinsən,  
üzünə tül sərmisən.

Gülü görüb əllərin  
dalğa-dalğa əsəcəkdir.  
Gəlib üzümə baxıb,  
baxıb məni süzəcəkdir.

Pıçıl da qulağıma,  
pıçıl da duyulanı.  
Gəl danışaq; boşaldım  
içimə yığılanı.

08.07.2018

## Yaşa belə

Hər şey,  
hər şey  
boğur səni.  
İçindəki adam boğur,  
çölündəki adam boğur,  
havan boğur, hissini boğur.  
Aralıqda o vurnuxan  
düşüncələr nələr doğur?  
Bir sakitlik olacaqmı  
içindəki, çölündəki  
bu savaştan?  
Sual yağır yağış kimi.  
Ağacdakı yarpaqlar da  
baxır sənə baxış kimi:  
Səni yoran ağrılara  
nə vaxtadək dözəcəksən?  
Bilirəm ki,  
əvvəl-axır bezəcəksən.  
Səni boğan o dərdləri  
bir «ah» ilə çıxart getsin.  
Ötən ötsün, itən itsin.  
Öz-özünü sən boğmasan  
kimsə səni boğa bilməz,  
səndən səni doğa bilməz.  
Yaşamaqçün  
doğ özündən təzə adam.  
Səni boğan aralıqdan,  
qovğalardan  
birdəfəlik azad ol tam.  
«Yeni həyat,  
yeni adam —  
bundan sonra  
göy doğduğu  
bir övladam».  
Ya da de ki:  
«bu dünyaya tamam yadam»,  
ya da çığır için boyu:  
«burax məni yolayrıcı,  
burax gedim.  
Mən də buyam».  
Ya da yaşa belə.  
Yaşa belə, dözənəcəm,  
öz-özünü üzənəcəm...

30.05.2018

## Qara xatirə

Gecənin birində lap sübhə yaxın  
qara xatirələr boğacaq məni.  
Bu səsə, bu küyə dözməyən gecə  
axırda özündən qovacaq məni.

Dərd də dərd gətirər, qazancıma bax.  
İllər daş səbrimi alır əlimdən.  
Bu gecə yuxuma girən xəyallar  
gəlib bir iltizam alır dilimdən.

Sıxır ürəyimi qara xatirə,  
ümidin yolları dardı, dar, Allah.  
Bu qədər zamanı necə yaşadım?  
Məndə bir ölünün səbri var, Allah.

*16.10.2015*

## Götürüb gedirəm səni özümlə

Götürüb gedirəm səni özümlə  
gecənin ən sakit, gizlin yerinə.  
Qıymaram mən sənə könlümdən başqa  
bir baxış toxuna, yerin bilinə.

Mən səni köksümə sıxıb apardım,  
Bürüdüm hissimin burulğanına.  
Bir də görərsən ki, qaçıb üzümdən  
dodağım qonubdu dodaqlarına.

İlahi, sən bunda cazibəyə bax!  
Bu sevgi özümdən qoparır məni.  
Bu xumar gecədə bədirlənən ay,  
salıb işığına aparır məni.

*02.09.2014*

## Harada qalmısan

Külək dağıdardı meşənin telin,  
yarpaqlar gizlincə öpüşərdilər.  
Sən baxıb üzümə gülümsəyərdin,  
bilərdim, bilərdim, nə istəyərdin.  
Arabir görünən aydan utanıb,  
qoluma girərdin, üzüaşağı  
gedərdik hardasa bir gizlin yerdə  
dünyanın qəmindən uzaqlaşardıq...  
Külək tellərini daraqlayardı,  
külək məni yaman qabaqlayardı.  
Mən səni köksümə sıxardım ki, bəs,  
külək tellərini daraqlamasın,  
yanımda o səni qucaqlamasın.  
İndisə küləkdən yan qaçıram ki,  
ötən günlərimi varaqlamasın,  
çatıb məndən səni soraqlamasın.

Meşə həmin meşə, çəmən o çəmən.  
Yenə yavaş-yavaş əsəcək külək.  
Atılan püşklərin o tərs üzütək,  
indi zamanımı günahkar bilək?!

O ay da gizləniib, yağacaq yağış.  
Ağac görən kimə çətirin salmış?  
Hardan yağdırıldı üstünə qarğış?  
Sən harda qalmısan, a tənha qalmış?!  
O axşam qaranlıq ayırdı bizi.  
Qaranlıq gecədə işığa düşmüş  
gözlərtək görmədik bir-birimizi.  
Sən ayrı, mən ayrı, bu tək dünyada.  
Harada qalmısan, indi harada?

1982

## Sükutlu gecə

Göy üzü aram-aram  
ulduzları qoparır.  
Qolun boynuna salıb  
bulud ayı aparır.

Yuxumu itirmişəm  
bu darıxan gecədə.  
Əlin qoynuna qoyub  
mürğü vurur küçə də.

Bu sükutlu gecədə  
o sevdinin mahnını  
sənin təki oxudum  
əyilib ürəyimə.

*01.07.2016*

## Şam tut gecəmə

Gecəmin halsız vaxtına  
özünü tez yetir, mələk.  
Qanadını sər üstümə  
sən ruh kəpənəkləritək.

Aç evimin pəncərəsin  
gecə baxışlar qaralır.  
Gecənin qəmini çıxart,  
gecə ömürlər daralır.

Səsi alınmış gecənin  
içində sənsiz bitərəm.  
Gözünü şam tut gecəmə,  
gecədə azıb itərəm.

*30.06.2017*

## Sükutun səsi

Səni göymü apardı  
sevmədiyin bu yerdən?  
Daha işığın gəlmir  
qaranlıq gecələrdən.

Gecələr tam qaranlıq,  
gündüz sükut içində.  
Uçub, gedib səsin də  
durnaların köçündə.

Boğur yeri qaranlıq,  
boğur sükutun səsi.  
Boğur səni içində  
ayrılığın nəfəsi.

*25.08.2017*

## Göz yaşı

Səsində sözlər üşüyür,  
baxışında baxışlar.  
Axır, ovcuma axır  
gözlərindən yağışlar.

Bu sükutun içində  
döyür məni hıçqırıq,  
Cüt dodaqlar qapalı,  
hardan gəlir qışqırıq?

Əlimdə əl danışır,  
gözlərində baxışlar.  
Əyl bir ocvuma bax.  
Barmağımız boğulur,  
...damcı-damcı yağışlar.

*31.07.2019*

## Narahat ruhlar

*Böyük alim Rafiq Əliyevə*

Kimsəsiz evlərin eyvanlarından  
kədərli, narahat ruhlar boylanır.  
Baxışlar kiminin tək üst-başına,  
mənim ətrafımı baxıb, yoxlayır.

Küçələr, səkilər buraxmır məni,  
hər yerdə cüt, qoşa addım izləri.  
Addım izlərində maqnit gücü var,  
tutub ayağımdan saxlayır məni,  
bağlayır özünə, bağlayır məni,  
öldürüb, basdırıb, ağlayır məni...  
Bu yolda, bu yerdə qəbirlər artır,  
təsəlli söylənir, səbirlər artır...  
Bu gecə özümü harda basdırım?  
İçimdə özümə qəbir yerim yox,  
bu gecə dözüüm yox, səbir yerim yox.

Döşəmə daşları qəbirdi, Allah.  
Yanaşı uzanan, yanaşı yatan,  
tanımır bir-birin, nə sirdi, Allah?

24.03.2013

## Bu bîr tale havası

Ömrümüzə anbaan  
gün çıxır,  
külək əsir,  
yağış yağır,  
qar yağır.  
İçimizdə həm sevinc,  
həm də bir ayrılıq var.  
Əlimizə gələnlər,  
əllərdə qalmır daha.  
Satılan ucuz olur,  
alınan min qat baha.  
Dərd durub özü gəlir  
üstümə aram-aram.  
Deyir: «Səninlə varam,  
mən səni unutmaram».  
Ömrümüzə anbaan  
gün çıxır,  
külək əsir,  
yağış yağır,  
qar yağır.  
Qar yağır ağır, ağır.  
Bu bir tale havası.

*29.04.2015*

## Son səs

*Alman faşistləri tərəfindən bombardman edilən bir binanın  
zirzəmisində həlak olan həyat yoldaşının  
cəsədi önündə çarəsiz qalan yaşlı kişinin düşüncələri...  
Polşa, 1944-cü il.*

Bu ikilik – bir ömrün  
tükənən nəfəsidir.  
Müharibədə məhv olan  
taleyin son səsidir.  
Sən əbədi susursan,  
əlīm-qolum quruyur.  
Ağlaya da bilmirəm,  
məni səndən alarlar,  
bayırda düşmən durur.  
İçimdən hey səs gəlir:  
«Bu yerdə səsinə ud».  
Qaranlıq zirzəmidə,  
bu qorxular içində  
ulayır qara sükut.  
Hər şey uçdu, hər şey boş,  
sən yoxsan, ... evimiz yox,  
sən yoxsan, həyatım bomboş.  
Qucağım yuyat yerin,  
yuyur səni göz yaşım,  
ay ömürlük sirdaşım.  
Son mənzilimiz üçün  
məzarı qazdırıram...  
Mən səni öz yerində —  
qəlbimdə basdırıram.

*15.06.2018*

## Son pərdə

İdeal insan yoxdu, onu heç vaxt özləmə,  
heç də bu həyatdan yaxşı əsər gözləmə.  
Hər kəs bir rol oynayır  
özü bildiyi kimi.  
Biz həyatda biri-birimizin  
əksiklərini doldurmaqla məşğuluq.  
Oxumadığım, rejissorunu görmədiyim əsərdə  
sən məndən yaxşı aktyor olmağı gözləmə.  
Komediya üçün nəzərdə tutulmuş tamaşanın  
sonu faciə ilə bitir.  
Səhnənin pərdəsi istənilən an bağlana bilər.  
Son sözün ağzında,  
son baxışın tavana zillənən gözümdə qalır.  
Sonu faciəyə çevrilən bu həyat tamaşasında  
sən məndən yaxşı aktyor olmağı gözləmə.  
Mən faciə üçün yazılmış bir əsərdə  
komik aktyor ola bilmərəm.  
Pərdələr göz qapaqları kimi  
tez-tez açılıb bağlanır.  
Son pərdə gözləri qapamaq üçün sallanır.

Sən məndən yaxşı aktyor olmağı gözləmə.  
Mən oxumadığım əsərdə  
səhnəyə atılmış həvəskar aktyoram.

27.06.2018

## Özgə şəhərdə

Özgə şəhərdə yaşamaq nə gözəl.  
Özgə şəhərin gülləri də fərqli,  
quşları da, ağacları da,  
binaları da, adamları da...  
Adam özünü və sevdiyini yaxşı tanıyır özgə şəhərdə.  
Doğma şəhərin doğma küçələrindən,  
sənə baxan pəncərələrdən, tanış adamlardan çəkinirsən,  
sıxılırsan...  
Özgə şəhərlərdə tək ay tanış, bulud tanış,  
günəş tanış, yağış tanış, külək tanış, sən tanış...  
Bir də bizi tək buraxmayan qaranlıq gecələr tanış.  
Qarış bu şəhərin adamlarına, qaynayıb qarış.  
Dodaqların bizi unuduğu, qulaqların sakit qaldığı  
bu yerlər necə də gözəl.  
Gizləndə dediyimizi aşkarda deyəcəyik,  
və bütün küçələri qol-boyun gəzəcəyik.  
Hələ insanların gur olduğu yerlərdə şəkil də çəkdirəcəyik.  
Sonra, uzandıığımız çəmənlikdə, pilləkənlərdə  
göyərçinlər yaxın gəlib qonacaq əllərimizə,  
qumru quşları baxışlarıyla məktub göndərəcək məndən sənə.  
Hər anımızı kadra alacağıq;  
baxıb gülən gözlərimizi, heç unudulmayacaq o günlərimizi.  
Əl-ələ tutub qaçacağıq meydan, küçə boyunca,  
kefini çıxaracağıq bu günlərin doyunca.

Sevib sevildiyi qədərdir bir insan ömrü.  
Boşaldığın, dolduğun, sənə sən olduğun,  
gecəsi gündüzündən,  
gündüzü gecəsindən uzun  
özgə şəhərdə yaşamaq necə də gözəl.  
Çox gözəl.

*17.01.2018*

## Vətən bİtİr

Tarixini yazmayanın  
taleyin özgələr yazar.  
Bir millətin taleyində  
bu qədər dərdmi olar?  
Orda xeyli,  
burda bir az,  
sonra lap az,  
yenə xeyli...  
Torpaqları itirərək yol gəlirik.  
Bu yoldumu?  
Sonu varmı belə yolun???

İl dolanır,  
əsr ötür,  
alammırıq  
itirilən,  
pay verilən torpaqları.  
Udammırıq  
bizi udan zamanları,  
bizdən qaçan  
gümanları...  
Ölən ölür,  
itən itir.  
Yel aparır,  
sel aparır,  
il aparır  
izimizi.  
Bir ovucluq vətən qalıb,  
torpaq qalıb  
babalardan miras bizə.  
Bizdən nələr qalar sizə?  
Bilən yoxdu.  
Yeriyirik addım-addım,  
keçmişlərə boylanırıq maddım-maddım.  
Yollar itir,  
inam itir,  
zaman bitir.  
Bizim olub əldən gedən  
daha bir də bizim olmur.  
İtkilərin yeri dolmur.  
Görən nə vaxt oyanacaq  
bu şahsevən,  
yatan millət,  
yuxusunda batan millət?

Olanları bilə-bilə,  
görə-görə  
biz hələ də  
yanımızdan  
ötüb keçən,  
itib gedən  
«Gün gələcək» zamanları gözləyirik.  
Gələcəkmi bizim zaman?  
Kimsə bilmir.  
Heç kəs dinmir,  
hamı susur  
lal-kar kimi.

Zaman ötür,  
güman itir,  
VƏTƏN bitir.

*14.06.2018*

## «Bu gün dənizin qurbanlıq gəmisiyəm...»

Bu gün dənizin qurbanlıq gəmisiyəm.  
Gecənin ölüm qonağı.  
Gündüzü oğurlanmış kimidi həyat.  
Rahatlıq yox, tənhalıqda.  
Cəmlər tək olur insanlar darıxanda.  
Qaranlıqda yollar bitmir ki, bitmir.  
Səhər açılmağa qorxur.  
Bir meh yox, sənə əl uzada.  
Hər şey «get-get» deyir,  
uzağı göstərərək.  
Nə var o yaxın uzaqlarda?  
Kimsə bilməz.  
Sükunət qoxuyur havası sovulmuş otaq.  
Kədərin dadı varmış,  
yoxluğun qoxusu.  
Quraqlıqdan balıq iyi gəlir,  
dənizdən yarpaq ətri.

*08.09.2019*

## Boş şəhər

Bu şəhər, küçələr yenə də bomboş.  
Yorğun ayağını sürüyür səki.  
Süpürür şəhərdən xatirələri  
saralıb tökülən yarpaqlar təki.

Bu şəhər, küçələr yenə də bomboş.  
Daha inanmıram bu şəhər dola.  
Bu doğma şəhərdə qəribəm, Allah,  
məni də özü ilə aparın ola.

Bu şəhər, küçələr yenə də bomboş.  
Qaçıb bu şəhərin əlvan bənizi,  
dənizə uzanan küçələriylə,  
bu şəhər boğmağa aparır bizi.

*29.06.2016*

## Dənizdə toy

Sənin gəlişini görən ləpələr,  
önünə yüyürər, arxanca qaçar.  
Sonra ayağından, izindən öpər,  
əyilsən üzündən, gözündən öpər.  
Sonra qulağına nəsə pıçıldar,  
yanağın allanar, gözüün parıldar.  
Səni öz yanında saxlasın deyər,  
gəlib izlərini yuyub aparar.  
Sən də bu sevincin sədalarında,  
ləpə paltarında gəlin olarsan.  
Bu gecə toyuna gələn balıqlar,  
düzülər boy-boya şahidlər kimi.  
Sonra bir gecəlik hey sevişərlər —  
atılıb düşərlər, alqış deyərlər.  
Külək də «Mendelson marşı»nı çalar.  
Bu gecə dalğalar dəniz toyunda  
ləpəylə ilk dəfə bir vals oynayar.  
Ay da olanları göyə yollayar.

Bu gecə bir ülvi sevgi gecəsi,  
dəniz qucağında bir eşq nəşəsi.

*28.11.2016*

## Gəl gedək dənizə

Gəl gedək, dəniz gözlüm,  
gedək burdan uzağa.  
Gedək biz olan yerə,  
gedək, bizim dənizə...

Qovuşsun dəniz dənizə;  
baxım alyanaq bənizə,  
baxım mən gözə – dənizə.

Tellərini meh oynatsın,  
ləpələr yusun izini.  
Bu gün yenə gül açmısan,  
qoy, dəniz görsün üzünü.

...Bu nə görüş, bu nə yangı,  
hardan gəldi bu dərd, ağrı?  
İki sevgi arasında  
od oluram, su oluram —  
səni dənizə qısqanıram,  
mən dənizi qısqanıram.

*01.09.2016*

## Dənİztək

Səni dəniz təkİ qucaqlayaydım,  
səni dəniz təkİ öpə biləydim.

Səni dalğalartək alıb qoynuma,  
səni ləpələrtək sıgallayaydım.

Nə ay görə bizi, nə günəş baxa,  
çəkİlək dənizin sərinliyinə,  
çəkİlək dənizin dərinliyinə.

Bir özgə baxış da səni görməsin,  
bir özgə çağırış da sənə gəlməsin.

Gəl gedək, gəl, gedək biz olan yerə,  
özümü dəniztək göstərim sənə.

*10.09.2017*

## «Dəniz də qadın kimidi...»

Dəniz də qadın kimidi.  
Adamı özünə çəkir:  
sevdikcə sevmək istəyirsən,  
getdikcə getmək istəyirsən;  
ayrıla bilmirsən,  
qoynuna sığınmaq istəyirsən.

\* \* \*

Qısqanıram dənizi.  
Qısqanıram səni mən —  
gündüzlər günəşə,  
gecələr aya.

Sən mənim dənizimsən,  
dəniz gözlüm.

\* \* \*

Bu qız gözlərimdə dəniz kimidi,  
özündə min il də saxlayar məni.  
Dözməyib ayrılıq dərdinə hərdən  
dəniz sinəsinə bağlayar məni.

\* \* \*

Sən ki bir dəniz kimisən.

## Sənin özəl şəhərin

Sənə bir şəhər salım.  
Yeni; iki nəfərlik.  
Uzunu bir yol boyu,  
eni iki nəfərlik.

Qızılgülün ətriylə  
dolan bir evim olsun,  
ruhumuzu oxşayan  
o evim, evin olsun.

Evinin pəncərəsi  
bizim dənizə baxsın.  
Gündüz günəş, gecə ay  
süzülüb evə axsın.

Dalğalar lay-lay desin  
gecə sənin yuxuna.  
Ləpə özü gələcək  
hər gün səhər qoxuna.

Sənə bir şəhər salım.  
Yeni; iki nəfərlik.  
Uzunu bir yol boyu,  
eni iki nəfərlik.

*22.01.2014*

## Yenə

Yenə bir öpüşün yeri göynədi,  
alışıb od tutan yanaqlarında.  
Bir həsrət özünə yer tapa bilmir,  
titrəyən, səyriyən dodaqlarımda.

Təzə qanad açıb uçan bu qızın  
könlünə bu gecə «soyuq»mu dəydi?  
Yoxsa ki dənizdən əsən küləklər  
o kövrək hislərin qanadın əydi?

Harada gizlətdin, haraya atdın,  
xəyali gecənin naxışlarını?  
Dəli küləklər də qopara bilmir  
yollara dikilən baxışlarını.

Küskün baxışları yollardan yığıb,  
qoynuna sığınan qollardan çıxıb,  
alıb əllərimə yanaqlarını,  
alıb dodağıma dodaqlarını  
səni o gecədən qoparacağam,  
səni öz gecəmə aparacağam.

## Necə qıydın, İlahi

Necə qıydın, İlahi,  
necə qıydın gözələ?  
Üzünə qırıq saldın,  
saçlarına dən saldın.  
Necə qıydın, İlahi,  
necə qıydın gözələ?  
Hər qırışı görüncə  
ürəyimə xal düşür.  
Səbrim bir tikə olur,  
köksümə ləkə düşür.  
Qəribə bir kölgə var  
qürub saçan üzündə,  
dünya sönür gözümdə.  
Necə qıydın, İlahi,  
necə qıydın gözələ?  
Bilirsən necə qorxur?  
Dözə bilmir bu «dərdə».  
Qorxur gözəllik bitə,  
düşüb gözündən itə.  
Güzgü əlində sınar,  
hər kəs gözəli qınar.  
Mənim gözlərimdəki  
gözəllik itən deyil,  
qurtaran, bitən deyil.  
Bir onu bilirəm ki,  
itməz onda gözəllik.  
Yaş üstünə yaş gələr,  
bitməz onda gözəllik.  
İçindəki gözəllik,  
bir az da üzə çıxar.  
Üzü, gözü nurlanar,  
daha da gözəl olar.  
Gözlərim aovlanar,  
baxışım sığallanar...  
O, mənimtək düşünmür,  
düşünmür eyyy, İlahi!  
Qadınlar ayrı cürdü...  
Qadın incidi, dürdü...

Görəsən mənim qədər  
dərdini çəkən varmı  
yerdəki mələklərin?

*04.05.2016*

## Günah

Üzəcək tərəddüd, üzəcək səni,  
o kövrək ürəyin tab etməz buna.  
O hisslər, duyğular bir etirafdı,  
üzünü min kərə çəksən də yana.

Sənin etdiklərin günahdı, günah.  
Sənin etdiklərin özünə qəsdı.  
Çırpınıb üstümə yüyürən ürək  
sinəndə car çəkir: «dözdüyüm bəsdı».

Sən niyə qənimsən özün-özünə.  
Fikirlər hissini boğur hər gecə.  
Hey dolub-boşalan, dəyişən halın  
o kövrək qəlbini yaşatsın necə?

Hər gülü anlayan, çiçəyi duyan  
özünü duymurmu? İnanmaq çətin.  
Əlimdə gizlənən titrək əllərin  
söyləyir: «yanmaq da, danmaq da çətin».

*19.04.2014*

## Yuxusuz gecələr

Daha gecələrin yuxusu qaçıb.  
Daha yuxular da şipşirin gəlmir.  
Gecənin halını kim qaçırıb, kim?  
Bu halsız gecələr özünə gəlmir.

Dəniz qaranlığı alıb qoynuna,  
sahilin dərđini ləpələr çəkir.  
Bulud arxasında gizlənib ay da,  
gündüzün dərđini gecələr çəkir.

Bu gecə meh də yox, yatan ağacda  
yarpaqlar boynunu budağa dikib.  
Girmişəm gecənin dərə bətninə,  
görürəm bir qızın yuxusu itib.

*28.01.2016*

## SevgİNİN səSİ

Hamıdan sakitdim, saf bir oğlandı.  
Başımı aşağı salıb gəzərdim.  
Günəşin altında qaralanacan,  
günü saatlara düzüb bəzərdim.

Məni aya bölüb böyüdən ilin,  
oxşar günlərində heç darıxmadım.  
Düşüncəm yerində, ağlım yerində,  
sözümdə bir kərə heç karıxmadım.

Sevincli gündüzün, xoş axşamların  
günəşi nə gözəl, ayı nə gözəl.  
Qayğıdan çox uzaq uşaq çağların  
yağışı, payızı, yayı nə gözəl.

Elə ki sən gəldin... hər şey dəyişdi.  
Dəyişdi zaman da, dəyişdi an da.  
Allanan yanaqla, gülən ürəklə  
mənə göz vururdu təzə güman da.

Məhvəri dəyişdi sakit ömrümün,  
sükutlu həyatım içdən qaynadı.  
Baxdım üz-gözünə, matım qurudu:  
İlahi, bu necə gözəl aynadı.

Könül aynasında mən sən olmuşam.  
Dəyişib əhvalım, dəyişib halım.  
Qayıdım özümə, ya səndə qalım?  
Qorxuram olanı əlimdən salım...  
Qalmışam bu iki yol arasında.  
İçimdən içimə səs pıçıldayır:  
«Dözməz bu halına..., dözməz ürəyin.  
Qaytar məni geri, qadanı alım».

05.08.2017

## SevdİM

Mən onda  
ayrı bir sevgi gördüm.  
Hislərin, duyğuların  
zirvəsini gördüm.  
Gördükcə, içimə  
pillə-pillə hördüm.  
Ayrı bir mərhəmət,  
şəfqət gördüm.  
İlahi bir gözəllik gördüm  
sözündə, düşüncəsində.  
Hər şeydə bir əzəmət gördüm.  
Mən onu görmədən sevdim.  
Darıxdım-darıxdım görüşünə,  
darıxdım addım-addım gəlişinə,  
gülüşünə.  
Mən o adamın  
əllərini görmədən əllərini sevdim,  
gözlərini görmədən gözlərini sevdim,  
baxışlarını sevdim,  
səsini eşitmədən səsini sevdim,  
üzünü görmədən üzünü sevdim,  
mən onun özünü sevdim.  
Azadlığını sevdim,  
varlığını sevdim.  
Mən onun insanlığını sevdim.

İnsanı sevdim,  
insanı.

*14.02.2018*

## Məni yuxudan oyat

Bir göyərçin uçacaq  
üşüyən pəncərədən.  
Bir göyərçin uçacaq  
soyuyan əllərimdən.

Yuvası uçan gözəl  
gecə harda qalacaq?  
O ipək qanadların  
səmadamı yoracaq?

Qayğılı baxışında  
sevgi dolu bir həyat.  
Qayıt, qon pəncərəmə,  
məni yuxudan oyat.

*29.09.2016*

## Qaçqın uşağı

Qismətinə  
acı tale yazısı yazılan —  
Qaçqın uşağı.

Küçəsi – səhranın çıxış xətti,  
məhləsi – yardım məntəqəsinin yanı,  
evi sonuncu çadır,  
yatağı çadırın küncü —  
Qaçqın uşağı.

Yaş kağızı möhürlərlə dolu,  
adı BMT-nin, Qırmızı Xaçın siyahısında,  
yardımla böyüyən,  
şəkli  
əcnəbi nümayəndəliklərin  
məzlumlar albomunda —  
Qaçqın uşağı.

Müəllimi didərgin,  
məktəbi çadırdan,  
təqdimatı  
adından, soy adından qabaq —  
Qaçqın uşağı.

Ürkək baxışlı,  
əlləri, gözləri təmənnə həsrətli,  
ünvanını ötkəm söyləmək istəkli,  
itkilərimizin «günahkarı»,  
dünyanın artıq adamı —  
Qaçqın uşağı.

Nə doğulduğu yerin dəqiq ünvanı,  
nə günü, ayı,  
nə nəsli-nəcabəti, məkanı bəlli,  
çadırda doğulan —  
Qaçqın uşağı.

Baxışı baxışlardan,  
geyimi geyimlərdən fərqli,  
gözü özündən böyük,  
dərdi çiyində ağır yük,  
taleyi müəmmalı bir cocuq,  
ürəyi oyuq-oyuq —  
Qaçqın uşağı.

*2000*

## Güllə səsi

Bu gedişin – zamanın... qəmi var, ağrısı var,  
içində naləsi var, dərdi var, yanğısı var.

Körpələr boylanır tərə qəbirdən,  
körpələr boylanır qəbir qucaqdan,  
körpələr boylanır qan quyusundan.

Bir körpə anasın axtarır hələ  
açılan güllənin alovlarında.

Bir gözdə analar güllələndilər,  
bir gözdə ataya uçdu güllələr.  
Güllələr körpənin son oyuncağı,  
güllələr körpənin son dayanacağı.

Körpənin o torpaq tər sinəsində  
sevdiyi qırmızı lələ böyüyür,  
üstündə bir qara güllə yarası.

Günahsız körpələr, məsum körpələr,  
körpə çağlarını yaşamadılar,  
körpə adlarını daşımadılar.

Yarımqıq qoyulan ömür payıyla,  
üzündə o donmuş qorxunc halıyla,  
bir körpə dolaşır, bir körpə gəzir  
Qanlı Xocalının gecələrində,  
Kərkükün, Mosulun...  
Hələb, Kabulun,  
köhnə Varşavanın,  
Osvensimin,  
Xatının,  
Bağdad, Dəməşqin,  
Qarabağın  
sevincsiz,  
uşaqsız  
küçələrində.

Ötür, illər ötür, zaman dəyişir,  
səndə də, məndə də güman dəyişir.  
Bu qara dünyada, yalan dünyada  
kor fələk dolanan məkan dəyişir,  
əldən ələ keçən sükan dəyişir,  
naqisin xisləti dəyişmir ancaq.  
Təmiz bildiyimiz o boz səmadan  
hələ də o qorxunc mərmilər yağır

körpə evlərinə, xəstəxanaya.

Güllə səsi gəlir yerin altından.

Güllə səsi gəlir oyuncaqlardan.

*04.02.2017*

## Tərəddüd

Gecənin bu sakit, hüznü vaxtı,  
ürəklə qapımı kim olar döyən?  
Doğmamı, özgəmi bu qəfil gələn?  
Kimlərin yadına düşmüşəm görən?  
Bu əski qapılı, əski qıfılı  
bu kasıb komamı kimdi tanıyan,  
kimdi gecə vaxtı məni arayan?  
Adamın ağına min güman gəlir,  
başımda min xəyal dolaşır, gəzir.  
Çoxdan unutmuşam qonaq-qaranı,  
Tanrımı göndərüb gələn qonağı?

Qaranlıq gecəyə ay doğan kimi,  
qapının ağzında gecə qonağı.  
Bir əlim dəstəkdə, biri cəftədə.  
Açım, ya açmayım?  
Bilmirəm hələ...

*18.02.2018*

## O əllər

Hər səhər, hər axşam o pəncərədən  
məni yola salan, mənə əl edən,  
arxamca su atan, «yaxşı yol» deyən,  
o əllər çağırısam gələrmə yenə?

Üzümün sığalı itib nə vaxtdı,  
saçımın tumarı itib nə vaxtdı,  
köksümdə min qubar bitib nə vaxtdı...  
O əllər çağırısam gələrmə yenə?

Zamanın nə fərqi, günün nə fərqi,  
sevinci apardı, vər saldı dərdi,  
gedişi könlümə bir kölgə sərdi.  
O əllər çağırısam gələrmə yenə?

Əlimə əl dəyər, üzə qan gələr,  
dil açıb danışar, cana can gələr,  
məni yuxulardan oyadan gələr.  
O əllər çağırısam gələrmə yenə?  
Ömrümü bəzərmi, bəzərmi yenə?

*09.07.2017*

## Sevgi nəğməsi

Sənin çətirini alan küləyin,  
öpüşü qonacaq yanaqlarına.  
Enəcək, enəcək bir az aşağı —  
o solan, göyərən dodaqlarına.

Bu yerin, bu göyün heç bilmədiyi,  
ayın duymadığı, eşitmədiyi,  
bir sevgi nəğməsi oxuyacağam  
qara buludların qulaqlarına.

Daha bu əllərim çətirdi sənə,  
o mil-mil barmağım pərdələnibdi.  
Mənim baxışlarım şimşəkdən iti,  
bulud pərən-pərən səpələnibdi.

Çırpdım küləkləri boz qayalara,  
söndür, söndür məni, alışıcağam.  
Mənim coşan sinəm yelkən kimidi,  
dəniz dodağından yapışıcağam.

## Qayıt

Öpüb həsrət çəkən baxışlarından  
yenə hansı xəyal apardı səni?  
Daha bu dənizin sahili bomboş,  
yoxsa qağayılar qopardı səni?

Bu nə qəm-qüssədi, bu nə kədərdir,  
bu dərdin içində necə bitmişən?  
İndi haralarda axtarım səni?  
Sən özün-özündən çıxıb getmişən.

Bu günlər düz on il qocaltdı səni.  
Sınıq ürəyimdən qayıt yerinə.  
Sənin hər gününə bir ad qoyardıq,  
indi nə ad qoyaq bu on ilinə?

Səni apardığım səma yolunu  
simşək cadar-cadar doğrayıb, töküüb.  
Əllərim göylərdən üzülüb tamam,  
ruhumun üstünə qaranlıq çöküb.

Bu günlər düz on il qocaltdı səni.  
Sınıq ürəyimdən qayıt sən geri.

*14.09.2014*

## Qəmlİ baxışlar

Necə silim şəkildəki göz yaşın?  
Çarpaz qollar boğur məni şəkildə.  
Çıxart məni köynəyinin içindən  
enib qalxır ürəyintək şəkil də.

İndi hara baş götürüb yol gedir  
«gəl-gəl» – deyib, söz söyləyən baxışlar?  
Göndər mənə, göndər doğma dərdləri  
qucaqlaşib öpüşsünlər tanışlar.

Üz-gözündə son illərin naxışı,  
sevincimi qəmlər boğur haçandı.  
Ha bağrıma basıb, basıb, hey öpdüm,  
dərd sönmədi... təzə dərdlər oyandı.

...Danış şəkil, danış gözlər, danış, din.  
Kim deyir ki illər bizi itirməz?  
Baxma, mənim sən arxamca beləcə,  
şəkil məni bir də geri gətirməz.

25.06.2015

## **İçimdə sən boyda sən gəzdirirəm**

Qəlbinə özündən ağır yükləri  
illərdi yığırсан, daha sığışmır.  
Sənin ürəyini oxuyan kəsin  
elə bilirsən ki qəlbi alışmır?

Sevincin sevincim, kədərin kədər,  
sənsizlik çəkdiyim dərdlərdən betər.  
Özün yüklədiyin o yüklər qədər,  
içimdə sən boyda sən gəzdirirəm.

Dərd də dərd gətirir özündən böyük,  
baxışım min kərə gözümdən böyük.  
Alnımın yazısı üzümdən böyük,  
içimdə bir qoşa mən gəzdirirəm.

*10.12.2013*

## Qapın döyülə

Gecənin birində qapın döyülə —  
baxıb görəsən,  
qapının ağzında ağappaq adam.  
Bir göz baxır sənə oyuq içində,  
gələn dərd içində, soyuq içində.  
Uzaqlardan gələn yorğun adamın  
adı hecalana titrək səsində.  
Sənə tanış gələn sönük gülüşü,  
o nəm gözlərində ilişib qala,  
səni xəyallardan xəyala sala.  
Əvvəlki utancaq baxışlarıyla  
səpə üst-başına ötən illəri,  
oyada yuxulu xatirələri,  
titrəyə içinin alt pərdələri...  
Buna ürək dözər,  
buna can dözər?  
Bu təklik içində, sükut içində,  
dərdlər öz-özündən alışan ola,  
dərdlər bir-biriylə barışan ola.  
Kösövü qaralmış, külü ağarmış  
həsrətlər içində sənə yol alan,  
o əski sevdalı yorğun adamın  
üzünə qapılar açıla yenə:  
Bir könül qapısı, bir ev qapısı...

*15.04.2018*

## Məndən bİr xalı toxu

Məndən bir xalı toxu  
sözünün ilməsindən,  
içinə bir qara qat  
gözünün sürməsindən.

Naxışları bol eylə  
sevdiyın güllərindən,  
qızılgülün ləçəyi  
asılısın tellərindən.

Önümə bir yol uzat,  
durub, yeriyim gedim,  
saçını tök üzümə,  
öpüm, darayım gedim.

*04.11.2012*

## Yaman dəyişmişən

Yaman dəyişmişən o gündən bəri.  
Ala gözlərinə bir həsrət qonub.  
Saçının tumarı dəyişib bir az,  
əllər sığalını itirib bir az,  
üzündə təbəssüm azalıb bir az.  
Yaman dəyişmişən o gündən bəri.

Deyəsən bir az da solan kimisən,  
bir az da, bir az da dolan kimisən.  
Gecən bir xoş sözün səsinə möhtac,  
gecən bir öpüşün közünə möhtac,  
gecən ehtiyacın özünə möhtac.  
Yaman dəyişmişən o gündən bəri.

Yanağın allanmır, gözlərin gülmür,  
ürəyin danışmır, ürəyin dinmir.  
Qısılib içinə bir qonaq kimi,  
ağıla uduzan bir qınaq kimi.  
Yaman dəyişmişən o gündən bəri.

Gözlər gözlədiyi baxışı istər,  
əvvəlki, o ərkli çağrışı istər.  
Açıb pəncərəni, açıb qapını  
közərən ümidə boylanar yenə.  
Sənin bu halına dözməz gözlərim:  
Mənim baxışlarım dəyişər səni,  
üzdə naxışların dəyişər səni,  
ürək alqışların dəyişər səni.  
Daha dəyişərsən bu gündən belə.  
Yaman dəyişmişən, bir bax özünə.

*16.06.2017*

## Küləklİ yağış

Səmtini dəyişən külək,  
kiminsə üzünə yağan yağış  
ağacdələntək pəncərəmi döyəcləyir.  
Tozu yuyulmuş ağaclar özünü silkələyir,  
binalar,  
asfaltlar  
rəngini dəyişir...  
İslanmış baxışlarım üşüyür  
bu küləklİ yağışda.

29.02.2002

## BİR ŞƏKİL GƏLMƏLYDİ

Bir şəkil gəlməliydi o zərfin içində,  
yazda kitab arasına qoyulan gültək.  
Bir şəkil gəlməliydi o zərfin içində,  
gecədən səhərəcən oxunacaq varaqtək.  
Bir şəkil gəlməliydi o zərfin içində;  
xatirələri çözləyəcək,  
xəyalları söyləyəcək,  
insana həyat yaşadacaq  
bir şəkil.

Bir şəkil gəlməliydi o zərfin içində,  
yer boyda, göy boyda;  
sən boyda bir şəkil.

*08.03.2018*

## «Baxışın keçmişdən danışır...»

Baxışın keçmişdən danışır,  
duruşun ilahidən.  
Sol əlin sağ əlimə yapışıb.  
Sağ əlindən göyərçinlər çörək dənləyir.  
Gözlərin xatirə danışır,  
üzündə təbəssüm.  
Sən necə də doğmasan  
köhnə Bakı kimi.

*27.09.2018*

## Unudaram dərdimi

Allah,  
çəkəcəyim dərdi gəl,  
sən mənim özümə ver.  
Başqasına dərd verib  
məni dərdə bələmə.

Doğma bilmir, yad bilmir,  
dərdin səpir sinəmə,  
unuduram dərdimi,  
üstümə dərd ələmə.

Sevincə ha qaçıram  
qəm üstünə qəm gəlir,  
bir ömür borc ödədim,  
sonda hər şey kəm gəlir.

Mənim olan dərdimin  
dərmanı tamam yaddı,  
ha dərdimə ad qoydum —  
qalan sən qoyan addı.

Allah,  
çəkəcəyim dərdi gəl,  
sən mənim özümə ver.  
Başqasına dərd verib  
məni dərdə bələmə.

Unudaram dərdimi,  
üstümə dərd ələmə.

22.05.2015

## **Bu gecənin sahili**

Qaranlıq gecələrtək  
yox gözümdə bir naxış.  
Gəl, dayan başım üstə,  
kölgənə yağdır yağış.

Bəlkə isinə canım,  
bəlkə ayılıb duram.  
Əlini qoy sinəmə,  
bəlkə sağala yaram.

Bu gecənin sahili  
gündüzdən uzaq düşüb.  
Bitməyən qaranlıqda,  
sevinclər yasaq düşüb.

*06.11.2016*

## Dənizin xatirəsi

Bu məsum gecəni, kövrək gecəni,  
bir görən oldumu bizdən savayı?  
Alıb ulduzların uzaq salamın,  
dənizin səsini duyan oldumu?  
Bir az rahatlanıb, bir az boşalıb,  
rüyalar içində batan oldumu?

Üstünə yüyürən ağappaq ləpə  
ipək əllərinə gəlib dolacaq.  
Sonra da dənizin xəlbət sözünü  
sənin qulağına pıçıldayacaq.  
Bu məhrəm söhbəti bitirsin deyə,  
hələ neçə kərə gedib gələcək,  
sözləri birəbir gəlib deyəcək.  
Sonra da dənizin köpük havasın  
xəstə ürəyimə səpib gedəcək.  
Sənin dərd ortağın, o söz sirdaşın  
ağaran ləpələr, o ağ ləpələr  
sahilə ağ yaylıq sərib gedəcək.  
Üstünə yüyürən, üstümə qaçan  
o coşan dalğalar, sakit ləpələr  
xatirə yazacaq gecə adına,  
qumlu sahillərin boz yaddaşına,  
qulaq yaddaşına, göz yaddaşına.  
Bu gecə ay da yox, ulduzlar, dəniz,  
bir də ki, o tənha sahildəki biz.  
Əriyən gecədə, sönən gecədə,  
bizləri bir yerdə tutan gecədə,  
ulduzla, dənizlə qalıb baş-başa,  
gəzərik gecəni biz qoşa-qoşa,  
gəzərik sahili o baş, bu başa.  
Bu gecə ay da yox, ulduzlar, dəniz,  
bir də ki, o tənha sahildəki biz...

*30.12.2013*

## Dəniz sevgisi

Məni dəniz boğsa bir dərdim olmaz.  
Bilirəm, ustufca, lap aram-aram  
çəkib öz qoynuna alacaq məni.  
Bir az tumarlayıb, bir az oynadıb  
əliylə gözümlü yumacaq mənim.  
Qoymaz son sozümü, qoymaz deməyə.  
Ona dərd olacaq, dözməz bu dərdə.

...Məni sakitliyə aparıb gedər,  
itirər gözlərdən, itirib gedər.  
Yığar balıqları üçə, yeddiyə,  
«baxdınız, gördünüz», «dağılın» – deyər,  
qovar balıqları, qovar yanımdan.  
Yuyub, rahatlayıb basdırar məni,  
canlılar gözündən azdırar məni.  
Rekviyem çaldırar susan sulara,  
ay da işıq salar, gecə durular...  
Üstümə yosunlar döşəyər, tökər,  
içimə bir sevgi toxumu səpər.  
Oxşayıb, oxşayıb yatırar məni,  
sevginin qoynunda batırar məni.

Məni dəniz boğsa, heç dərdim olmaz,  
üzümdə sevginin naxışı solmaz.

*27.01.2015*

## Dəniz gözlüm

Dəniz gözlüm...  
Qoy məni gözün üstünə,  
nə olsun üzə bilmirəm.  
Baxıb mənə ötüb getmə,  
bilirsən dözə bilmirəm.

Əlimi götür əlinə,  
əlim əldə itən olur.  
Durub, durub lap qəfildən  
bir gül təki bitən olur.

Sən ki, sevirsən gülləri.  
Gül ətirli, dəniz gözlüm.

*09.10.2016*

## Dəniz nəğməsi

Gedəkmi, ala gözlüm,  
sevdiyimiz dənizə?  
Eşidib qağayılar  
nəğmə oxusun bizə.

Ləpələr gəlib yusun  
sahildəki izini.  
Ay da çıxıb dəyişsin  
dənizin bənizini.

Dalğalar layla desin

## **Конец ознакомительного фрагмента.**

Текст предоставлен ООО «ЛитРес».

Прочитайте эту книгу целиком, [купив полную легальную версию](#) на ЛитРес.

Безопасно оплатить книгу можно банковской картой Visa, MasterCard, Maestro, со счета мобильного телефона, с платежного терминала, в салоне МТС или Связной, через PayPal, WebMoney, Яндекс.Деньги, QIWI Кошелек, бонусными картами или другим удобным Вам способом.